

NSD NEWS UNIT
ALL INDIA RADIO, GUWAHATI
0000000000

Date : 25-12-2025

Time : 1340 Hrs.

Assamese Midday Bulletin
HEADLINES

- ১। সাংসদ খেল মহোৎসৱৰ জৰিয়তে দেশত হাজাৰ হাজাৰ প্ৰতিভাবান খেলুৱৈ সৃষ্টি হৈছে বুলি প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে।
- ২। প্ৰাক্তন প্ৰধানমন্ত্ৰী অটল বিহাৰী বাজপেয়ীৰ জয়ন্তী উপলক্ষে প্ৰধানমন্ত্ৰীয়ে আজি লক্ষ্ণৌত ৰাষ্ট্ৰ প্ৰেৰণাস্থল উদ্বোধন কৰিব।
- ৩। কৰ্ণাটকৰ চিত্ৰদুৰ্গ জিলাত হোৱা এটা পথ দুৰ্ঘটনাত পাঁচজন লোকে প্ৰাণ হেৰুৱাইছে।
- ৪। প্ৰভু যীশুৰ জন্মদিন উপলক্ষে সমগ্ৰ বিশ্বতে ধৰ্মীয় ৰীতি-নীতি আৰু আনন্দ-উৎসাহেৰে বৰদিন পালন কৰা হৈছে।

আৰু

- ৫। উন্নতি ছদা, তনভী শৰ্মা, বৌনাক চৌহান আৰু সংস্কাৰ স্বৰস্বত ৮৭ সংখ্যক ছিনিয়ৰ ৰাষ্ট্ৰীয় বেডমিণ্টন প্ৰতিযোগিতাৰ পৰৱৰ্তী ৰাউণ্ডলৈ অগ্ৰসৰ হৈছে।

০০০০০০

সাংসদ খেল মহোৎসৱৰ জৰিয়তে দেশত হাজাৰ হাজাৰ প্ৰতিভাবান খেলুৱৈ সৃষ্টি হৈছে বুলি প্ৰধানমন্ত্ৰী নৰেন্দ্ৰ মোদীয়ে প্ৰকাশ কৰিছে। 'ভিডিঅ' কনফাৰেন্সিং ব্যৱস্থাৰে সাংসদ খেল মহোৎসৱত ভাষণ দি প্ৰধানমন্ত্ৰী মোদীয়ে আজি কয়, যে এই মহোৎসৱৰ পৰিসৰ আৰু প্ৰভাৱ ভালেখিনি বৃদ্ধি পাইছে। তেওঁ কয়, যে এই মহোৎসৱ যুৱ প্ৰজন্মৰ বিকাশৰ জৰিয়তে ৰাষ্ট্ৰ গঠনৰ শক্তিশালী স্তম্ভত পৰিণত হৈছে।

বাইট (পি এম)

প্ৰধানমন্ত্ৰীয়ে কয়, যে জয়-পৰাজয়ৰ উৰ্ধ্বলৈ উঠি এথলিটসকলে খেলুৱৈসুলভ মনোভাৱেৰে যুৱ প্ৰজন্মৰ বিকাশত অৰিহণা যোগাই আহিছে। সমৰ্থবান আৰু সুশৃংখল যুৱক-যুৱতীয়েহে ৰাষ্ট্ৰৰ ভৱিষ্যত গঢ়ে বুলি শ্ৰী মোদীয়ে মন্তব্য কৰে। তেওঁ কয়, যে ২০৩০ চনত ভাৰতে আহমেদাবাদত কমনৱেলথ ক্ৰীড়া মহোৎসৱৰ আয়োজন কৰিব আৰু এই মহোৎসৱলৈ সমগ্ৰ বিশ্বই বাট চাই আছে। এই মহোৎসৱে যুৱ খেলুৱৈসকলৰ বাবে গুৰুত্বপূৰ্ণ সুযোগ কঢ়িয়াই আনিব বুলি তেওঁ মন্তব্য কৰে। প্ৰধানমন্ত্ৰীয়ে কয়, যে ভাৰতে ২০৩৬ চনলৈ অলিম্পিক আয়োজনৰ বাবে চেষ্টা চলাই আছে। ২০৩৬ চনৰ অলিম্পিক ক্ৰীড়া মহোৎসৱত অংশগ্ৰহণ কৰিবলগীয়া খেলুৱৈসকলৰ বয়স সম্প্ৰতি ১০-১২ বছৰ হোৱা বুলি উল্লেখ কৰি শ্ৰী মোদীয়ে কয়, যে এতিয়াৰেপৰাই এই খেলুৱৈসকলৰ প্ৰতিভা বিকশাই তোলাৰ আৰু তেওঁলোকক ৰাষ্ট্ৰীয় পৰ্যায়লৈ উলিয়াই অনাৰ আৱশ্যকতা আছে। সাংসদ খেল মহোৎসৱে এই ক্ষেত্ৰত বৃহৎ ভূমিকা পালন কৰিব পাৰে বুলি তেওঁ মন্তব্য কৰে।

প্রধানমন্ত্রীয়ে প্রতিগৰাকী অভিভাৱকক তেওঁলোকৰ শিশুসকলক খেল খেলাৰ বাবে অনুপ্রাণিত কৰিবলৈ আৰু খেলাৰ সুযোগ দিবলৈ আহ্বান জনায়। তেওঁ কয়, যে খেল-ধেমালি অকল শিকণ প্ৰক্ৰিয়াৰে অংশ নহয়, বৰং সুস্থ শৰীৰ আৰু সুস্থ মনৰ বাবেও জৰুৰী।

০০০০০০০০

দেশৰ প্ৰাক্তন প্ৰধানমন্ত্রী, ভাৰতবৰ্ষৰে বিভূষিত অটল বিহাৰী বাজপেয়ীৰ আজি ১০১ সংখ্যক জয়ন্তী। এই উপলক্ষে প্ৰধানমন্ত্রী নৰেন্দ্ৰ মোদীয়ে আজি লক্ষ্ণৌত ৰাষ্ট্ৰ প্ৰেৰণাস্থল উদ্বোধন কৰিব আৰু এখন জনসভাক সম্বোধন কৰিব। নিজৰ নেতৃত্ব জৰিয়তে দেশৰ গণতান্ত্ৰিক, ৰাজনৈতিক আৰু বিকাশৰ যাত্ৰাত গভীৰ প্ৰভাৱ বিস্তাৰ কৰা ভাৰতৰ অন্যতম শ্ৰদ্ধা নেতাগৰাকীৰ জীৱন আৰু আদৰ্শৰ প্ৰতি শ্ৰীমোদীৰ দৃষ্টিভংগীৰে নিৰ্মিত ৰাষ্ট্ৰ প্ৰেৰণাস্থলে সন্মান প্ৰদৰ্শন কৰিব। ৬৫ একৰ ভূমিত প্ৰায় ২৩০ কোটি টকা ব্যয়ৰে এই প্ৰেৰণাস্থল নিৰ্মাণ কৰি উলিওৱা হৈছে। ইয়াত প্ৰয়াত বাজপেয়ীৰ লগতে ৬ শ্যামাপ্ৰসাদ মুখাৰ্জী আৰু পণ্ডিত দীনদয়াল উপাধ্যায়ৰ ৬৫ ফুট উচ্চতাৰ একোটাকৈ ব্ৰঞ্জৰ মূৰ্তি থাকিব। এই মূৰ্তিকেইটাৰ জৰিয়তে ভাৰতৰ ৰাজনৈতিক চিন্তা, ৰাষ্ট্ৰ নিৰ্মাণ আৰু জনসাধাৰণৰ জীৱনলৈ তেওঁলোকে আগবঢ়োৱা অনবদ্য অৱদানসমূহক সোঁৱৰণ কৰা হ'ব। ৰাষ্ট্ৰ প্ৰেৰণাস্থলৰ ভিতৰত ৯৮ হাজাৰ বৰ্গফুট এলেকা সামৰি পদুম ফুলৰ আৰ্হিত এটা অত্যাধুনিক সংগ্ৰহালয়ো নিৰ্মাণ কৰি উলিওৱা হৈছে।

ৰাষ্ট্ৰপতি, উপ-ৰাষ্ট্ৰপতি আৰু প্ৰধানমন্ত্রীয়ে আজি অটল বিহাৰী বাজপেয়ীৰ জন্মবাৰ্ষিকী উপলক্ষে দিল্লীত থকা তেওঁৰ সমাধি সঁদৈৰ অটলত পুষ্পাৰ্ঘ্য নিবেদন কৰে। প্ৰাক্তন উপ-ৰাষ্ট্ৰপতি এম ভেংকায়া নাইডু, লোকসভাৰ অধ্যক্ষ ওম বিৰলা, বিজেপিৰ ৰাষ্ট্ৰীয় সভাপতি তথা কেন্দ্ৰীয় মন্ত্ৰী জে পে নাড্ডা, দিল্লীৰ মুখ্যমন্ত্ৰী ৰেখা গুপ্তা, কেইবাগৰাকীও কেন্দ্ৰীয় মন্ত্ৰী, সাংসদ আৰু বিধায়কেও জন্মবাৰ্ষিকী উপলক্ষে আজি প্ৰাক্তন প্ৰধানমন্ত্ৰীগৰাকীলৈ শ্ৰদ্ধাৰ্ঘ্য নিবেদন কৰে।

০০০০০০০০

কৰ্ণাটকৰ চিত্ৰদুৰ্গ জিলাৰ হিৰিয়ুৰৰ সমীপত ৪৮ নম্বৰ ৰাষ্ট্ৰীয় ঘাইপথত আজি এখন কণ্টেইনাৰ ট্ৰাকে বিলাসী বাছ এখনক খুন্দা মৰাৰ ফলত পাঁচজন লোকে প্ৰাণ হেৰুৱায় আৰু আন ভালেকেইজন লোক আহত হয়। ট্ৰাকখনৰ চালকজনে নিয়ন্ত্ৰণ হেৰুৱাই খুন্দা মৰাৰ ফলত বাছখনত জুই লাগে। বাছখন বেংগালুৰুৰ পৰা গোকৰ্ণ অভিযুখে গৈ আছিল। দুৰ্ঘটনাত নিহত লোকসকলৰ পৰিয়ালবৰ্গলৈ ৫ লাখ টকাকৈ ক্ষতিপূৰণ আগবঢ়োৱাৰ কথা ঘোষণা কৰা হৈছে। পূব মণ্ডলৰ আৰক্ষী মহাপৰিদৰ্শক ৰবিকান্ত গৌড়াই সাংবাদিকৰ সৈতে হোৱা কথা-বতৰাত কয়, যে দুৰ্ঘটনাস্থলীৰ পৰা পাঁচটা মৃতদেহ উদ্ধাৰ কৰা হৈছে আৰু তিনিজন লোক সন্ধানহীন হৈ আছে। তেওঁ প্ৰকাশ কৰা মতে দুৰ্ঘটনাগ্ৰস্ত বাছখনত ৩২ গৰাকী যাত্ৰী আছিল আৰু ইয়াৰে ২৫ গৰাকীক ইতিমধ্যে চিকিৎসালয়ত ভৰ্তি কৰোৱা হৈছে। দুৰ্ঘটনাত প্ৰাণ হেৰুওৱাসকলৰ ভিতৰত ট্ৰাকখনৰ চালকো আছে বুলি তেওঁ জানিবলৈ দিয়ে। আৰক্ষী মহাপৰিদৰ্শকগৰাকীয়ে দুৰ্ঘটনাৰ পাছতে বাছখনৰ চালকজনে পলায়ন কৰা বুলিও প্ৰকাশ কৰে।

০০০০০০০০

প্ৰভু যীশুৰ জন্মদিন উপলক্ষে সমগ্ৰ বিশ্বতে আজি ধৰ্মীয় ৰীতি-নীতি আৰু আনন্দ-উৎসাহেৰে বৰদিন পালন কৰা হৈছে। বৰদিন উপলক্ষে বিশ্বৰ বিভিন্ন প্ৰান্তৰ খ্ৰীষ্টান ধৰ্মাৱলম্বী লোকসকলে মাজনিশাৰে পৰা সমূহীয়া প্ৰাৰ্থনাত অংশগ্ৰহণ কৰিছে। গীৰ্জাসমূহৰ লগতে খ্ৰীষ্টান ধৰ্মাৱলম্বী লোকসকলৰ বাসগৃহসমূহো বিভিন্ন আলোকসজ্জা, খ্ৰীষ্টমাছ ট্ৰী, ৰং-বিৰঙী ফুল, তৰা আদিৰে আটকধুনীয়াকৈ সজাই তোলা হৈছে। বৰদিন

উপলক্ষে ভেটিকান মহানগৰত চতুৰ্দশ পোপ লিঅ'ই বিশ্বৰ সবাতোকৈ বৃহৎ গীৰ্জাঘৰ ছেইণ্ট পিটাৰ্ছ বেচিলিকাত আয়োজিত বৰদিনৰ অনুষ্ঠানত নেতৃত্ব দিছে।

ৰাষ্ট্ৰপতি, উপ-ৰাষ্ট্ৰপতি আৰু প্ৰধানমন্ত্ৰীয়ে বৰদিন উপলক্ষে জনসাধাৰণক ওলগ জনাইছে। ৰাষ্ট্ৰপতি শ্ৰীমতী দ্ৰৌপদী মুৰ্মুৰে সামাজিক মাধ্যমযোগে দিয়া এটা বাৰ্তাত কয়, যে এই উৎসৱে আমাক যীশুখ্ৰীষ্টই মানৱ জাতিৰ কল্যাণৰ বাবে কৰা ত্যাগৰ কথা সোঁৱৰাই দিয়ে। তেওঁ কয়, যে বৰদিনে জনসাধাৰণক শান্তি-সম্প্ৰীতি, সমতা আৰু সমাজৰ প্ৰতি সেৱাৰ প্ৰমূল্যৰাজি সুদৃঢ় কৰিবলৈ অনুপ্ৰাণিত কৰে। ৰাষ্ট্ৰপতিগৰাকীয়ে লগতে যীশুখ্ৰীষ্টই দেখুৱাই থৈ যোৱা পথ অনুসৰণ কৰি দয়া, কৰুণা আৰু পাৰস্পৰিক সম্প্ৰীতিৰে ভৰা এখন সমাজ গঢ়াৰ বাবে কাম কৰাৰ সংকল্প ল'বলৈ জনসাধাৰণৰ প্ৰতি আহ্বান জনায়।

উপ-ৰাষ্ট্ৰপতি চি পি ৰাধাকৃষ্ণণে বৰদিন উপলক্ষে দিয়া এটা বাৰ্তাত কয়, যে যীশুখ্ৰীষ্টৰ শিকনিৰাজিয়ে সামাজিক বান্ধোন সুদৃঢ় কৰে আৰু সমাজত স্থায়ী শান্তি প্ৰসাৰত সহায় কৰে।

প্ৰধানমন্ত্ৰী নৰেন্দ্ৰ মোদীয়ে আজি বৰদিন উপলক্ষে নতুন দিল্লীত কেথেড্ৰেল চাৰ্চত বিশেষ প্ৰাৰ্থনাসভাত অংশগ্ৰহণ কৰে। শ্ৰী মোদীয়ে সামাজিক মাধ্যমযোগে দিয়া এটা বাৰ্তাত কয়, যে বৰদিনে সমাজক দয়া, কৰুণা আৰু সদিক্কাৰ ভাব জগাই তোলে।

০০০০০০০

বাংলাদেশ নেশ্যনেলিষ্ট পাৰ্টিৰ অধ্যক্ষ তাৰিক বেহমান ১৭ বছৰৰ নিৰ্বাসনৰ অন্তত আজি ঢাকালৈ ঘূৰি আহিছে। তেওঁক আনন্দোন্মত্তে আদৰি আনিবলৈ দলৰ নেতাসকলে পদযাত্ৰাৰে ঢাকাৰ বনানী বিমানবন্দৰৰ দিশে অগ্ৰসৰ হৈছে। ঢাকাত এখন সংবাদমেল সম্বোধন কৰি বি এন পি দলৰ সদস্য ছালাহউদ্দিন আহমেদে কয়, যে দলৰ অধ্যক্ষ তাৰিক বেহমানে ঘূৰি আহি সমৰ্থসকলৰ আগত তেওঁৰ চমু বক্তব্য ৰাখিব। সংবাদ মাধ্যমে জানিবলৈ দিয়া মতে, নেতাগৰাকী ঘূৰি আহি প্ৰথমে তেওঁৰ ভোটাধিকাৰ সাব্যস্ত কৰাৰ আনুষ্ঠানিকতাসমূহ সম্পন্ন কৰিব। উল্লেখযোগ্য যে, বাংলাদেশৰ নিৰ্বাচন আয়োগে দেশখনত ত্ৰয়োদশ নিৰ্বাচনৰ দিন অহা বছৰৰ ১২ ফেব্ৰুৱাৰী ঘোষণা কৰাৰ পাছতে অধ্যক্ষগৰাকীয়ে দেশখনলৈ প্ৰত্যৰ্তন কৰিছে।

০০০০০০০

উদীয়মান খেলুৱৈ উন্নতি হুদা, তনভী শৰ্মা, বৌনাক চৌহান আৰু সংস্কাৰ স্বাৰম্বত অন্ধ্ৰপ্ৰদেশৰ বিজয়ৰাৰাত চলি থকা ৮৭ সংখ্যক ছিনিয়ৰ ৰাষ্ট্ৰীয় বেডমিণ্টন প্ৰতিযোগিতাৰ পৰৱৰ্তী ৰাউণ্ডলৈ অগ্ৰসৰ হৈছে।

প্ৰতিযোগিতাৰ শীৰ্ষ বাছনিপ্ৰাপ্ত উন্নতিয়ে ৰাইল্ড কাৰ্ডপ্ৰাপ্ত আকাংক্ষা মাটেক ২১-৮, ২১-১৮ গেমত পৰাস্ত কৰাৰ বিপৰীতে ৰল্ড জুনিয়ৰ চেম্পিয়নশ্বিপছত ৰূপৰ পদক বিজেতা তনভীয়ে ১৫ বছৰ অনূৰ্ধ্ব এছিয়ান চেম্পিয়নশ্বিপছৰ মহিলা শাখাৰ ছিংগলছৰ সোণৰ পদক বিজেতা চাইনা মানিমুথুক প্ৰথম ৰাউণ্ডত ২১-১০, ২১-১৪ গেমত পৰাস্ত কৰে।

ইপিনে গুৱাহাটী মাষ্টাৰ্ছ ছুপাৰ হাণ্ড্ৰেড বেডমিণ্টন প্ৰতিযোগিতাত খিতাপ অৰ্জন কৰা সংস্কাৰে পুৰুষৰ ছিংগলছত শিখৰ ৰাল্লানৰ বিৰুদ্ধে প্ৰথম ৰাউণ্ডত ২১-১১, ২১-১৩ গেমত বিজয় অৰ্জন কৰে।

০০০০০০০

সমাপ্ত